
Ів (ес Ясь У дзень асенні 
Сек у лесе дровы. 

Раптам чуе- дзіўны лямант. 
Совы!.. 

Он, не совы!.. 


У пару такую совы 
Спяць яшчэ, вядома. 
Крык, здаецца, чалавечы, 
Там, за бураломам... 


Ясь наш быў не з палахлівых, 
Доўга не вагаўся: 

Падхапіў у рукі сук ён 

І ў гушчар падаўся. 


Толькі праз хмызняк прадзёрся, 
За калоду збочыў, 

Як знячэўку апынуўся 

Каля ямы воўчай. 


І такі знаёмы голас 
З ямы той нясецца! 





Ясь вушам сваім не верыць: 
-- Тэта ты, суседзе? 


-- От няшчасце! 
Братка Ясю, 

Памажы мне, любы, 
Выцягні мяне адгэтуль, 
Не пакінь на згубу! 


-- Вось прыгода дык прыгода! 
Пачакай хвіліну, 

Я табе канец вяроўкі 

Зараз кіну. 


Кінуў Ясь вяроўку ў яму, 
Тузануў з гарачкі: 
-- Ох і важкі ты, суседзе, 
Бадай цябе качкі! 


Раптам бачыць: што такое? 
Мядзведзь з ямы лезе!.. 
Выскачыў наверх --і ў неруш, 
І прапаў у лесе!., 

Ясь працёр няўцямна вочы: 
Сон гэта ці ява?.. 

Але кідае вяроўку 

Другі раз у яму. 


І наверх яе таропка 
Зноўку выбірае. 

Матухны!.. Змяю дастаў ён! 
Во, ў траве знікае!.. 


«Што за насланнё: Ці толькі 
Падалося гэтаг?..» 


Ясь адно за трэцім разам 
Выцягнуў суседа. 


Расказаў той, як заўчора-- 
Ён і сам не згледзеў - 
Праваліўся ў гэту пастку 
Да змяі з мядзведзем. 


Гад са зверам не кранулі 
Ў бядзе чалавека. 





-- Братка Ясю, буду ўдзячны 
Я табе давеку. 

Без цябе я тут прапаў бы. 

За тваю паслугу, 

Вер, заўсёды і цябе я 
Выручу, як друга. 


Усміхнуўся Ясь: 
--. Пустое, 
Падсілкуйся лепей.-- 


Працягнуў хлапец суседу 
Лусту хлеба. 


Ж Ж 


Ад прыгоды той мінула 
Шмат ці мала часу. 
Раз і Яся напаткала 
Страшнае няшчасце. 


Слепа ўдарыла маланка, 
Полымя шугнула 

І як языком падвор'е 
Начыста злізнула. 


Ясь якраз быў у ад'ездзе, 
А калі вярнуўся 

Ды пабачыў папялішча, 
З роспачы жахнуўся. 

Што ж рабіці? 
Што ж чыніці? 
Слёзы вочы засцяць... 
За што рукі зачапіці? 
Голаў дзе прыкласці?.. 


Да змяркання на руінах 
Седзьма Ясь праседзеў... 


Потым горка і панура 
Рушыў да суседа. 


-- Выручай, сусед, Калісьці 
Ты ў сяброўстве кляўся. і 
Дай прытулак пагарэльцу і, ў : 
Хоць на першым часе. .ё 

-- Спачуваю, Ясю. Шкода 
Мне цябе, як брата. 

Але ў хаце і самім нам 
Месца малавата. 

Знаеш сам, з такой сям'ёю 
Ды ў адным закуце... 

Каб не гэта- прытуліў бы, 
Хіба ж мы не людзі! 


Хістануўся пагарэлец, 
Згорбіўся старэчы, 

І, ні слова не сказаўшы, 
Павярнуўся прэч ён 

І панёс да папялішча 
Крыўду і знямогу... 


Раптам -- шусь! 
Мядзведзь калматы 
Заступіў дарогу!.. 


2. Не лякайся, хлопча Ясю, 


Кажа найлагоднен.-- 
Я прыйшоў табе аддзячыць: 
Прымі гэтых коней. 





Глянуў Ясь-- 

І гулка радасць 
Калыхнула сэрца: 
На мяжы -- гняды, 
А побач 

І другі пасецца! 


А тут нешта-- шорх!-- 
Ціхутка 

Ля нагі ля самай... 

Аж адскочыў Ясь!.. 

-- Не бойся, 

Вось мой дар таксама. 


І змяя кладзе на прысак 
Брыльянтовы камень. 

І ў начы ўслед за мядзведзем 
Растае, знікае... 


Ашаломлены хлапчына 

Скарб той падымае: 

Аж гарыць брыльянт у цемры, 
Як сляза скупая... 





Але Ясь наш не застаўся 
Сам-насам з бядою: 
Збудавалі яму хату 
Людзі талакою. 

Хто як здужаў, 

Хто чым здолеў -- 
Памагалі Ясю. 

Толькі той сусед, што ў яму 
Некалі папаўся, 

Да вяскоўцаў далучыцца 
Так і не сабраўся. 


Ды затое ён спакою 
Не даваў нікому 
Нагаворамі на хлопца: 


-- Скуль у яго коні? 
Як згарэла ўсё, 

То што ён 

Меў: 

Хіба што скулу! 

Злодзей Ясь! 
Накраў ён грошай! 
Бо надбаў іх скуль ён? 


Людзі зналі праўду, 
Плёткі 

Мала хто і слухаў. 
Ды яны дапалі ўсё-ткі 
Следчаму да вуха. 


І вось--Яся і суседа 
Следчы выклікае 

І з пагрозаю пра коней, 
Пра брыльянт пытае. 


-- Праўду чыстую кажу я, 
Сцверджу ўсім на свеце, 
Што ўсё гэта падарылі 

Мне змяя з мядзведзем,-- 
Ясь адказвае і годна 

Зноў апавядае 

Па парадку, як з ім выйшла 
Нечуванка тая. 





-- Я гатоў табе паверыць, 
Хоць выпадак рэдкі,- 
Чухрыць следчы лоб.- 

А сведкі: 

Ёсць у цябе сведкі? 

Хто пацвердзіць, што напраўду 
Ты не вінаваты? 


А сусед крычыць: 
-- Ды злодзей, 
Злодзей ён! 

За краты! 


Тут раптоўна хтось як гаркне: 
-- Годзе! Досыць каркаць! 


Людачкі!.. 
Мядзведзь прастуе 
Са змяёй на карку!.. 


Грымнуў мішка: 
-- Тэта нашы 
Падарункі Ясю! 








І змяя аж прыўзнялася: 
-- Што яшчэ не ясна? 


-- О шаноўныя, не будзем 
Гэтак гарачыцца! - 

Замахаў рукамі следчы.-- 
Пэўна ж, хлопец чысты, 

Ані ў чым не вінаваты!-- 
Следчы далей кажа: 

-- А паклёпніка- пад стражу, 
Зараз жа пад стражу! 


Не чакаў сусед такога 
Павароту справы. 
Запрасіўся, замаліўся-- 
Толькі ж не паправіш, 

Не набудзеш, калі страціў, 
Між людзей давер ты, 
Пакаяннасцю няшчырай 
Годнасці не вернеш. 


Павяла суседа стража... 


Век так і агораў, 

Ганьбу маючы ад вёскі, 
Страшачыся бору: 

За любым карчом-калодай 
Помсліва-знянацку 

То мядзведзь, 

А то гадзюка 

Мроіліся дзядзьку. 


Ну, а Ясь?“.. 

Са шчырым сэрцам, 

Што зла не трымае, 

Між людзей ён і дагэтуль 
Жыве-пажывае, 

Дабро нажывае. 

